

## હે સીમંધર સ્વામી, તુમ શરણોમાં

હે સીમંધર સ્વામી! તુમ શરણોમાં લેજો.

હે કેવળ સંધાની! ભવ પાર કરી દેજો.

ભારતનું ઋણાનુબંધ, ધન્વંતરિ ત્રિલોકે.

અરિહંત મટોડે રોગ, જગ ભોગ બધાં ખોટે.

મુજ રુદિયામાં આવી, અંદર સ્થિરતા કરજો. - હે સીમંધર...

તમે પોતે પ્રતિનિધિ, અને જાતે હાજર છો.

મૂર્તિનાં દર્શનથી, અમૂર્તની ઓળખ છો.

નિદ્રિલને જાગૃત કર, નિત સપનામાં રે'જો. - હે સીમંધર...

જીવતાંની પ્રતિકૃતિ, સજીવનમૂર્તિ જેવી જ.

પહોંચે છે ચૌદ લોકે, સમકિતીની ભક્તિ.

કેવળ અંતર્યામી, સુણ નિર્ભેદી ભજનો. - હે સીમંધર...

તમે આવી શકો નહીં અહીં, હું પહોંચી શકું નહીં ત્યાં.

વાતાવરણો છે જુદાં, પ્રભુ દૈહિક મૂંઝવાણાં.

હે ચેતન કલ્યાણી, સંધાન કરી દેજો. - હે સીમંધર...

પદ્માસન છોડીને, ભારત ઉપર ધૂમો.

વિરહાગ્નિ બાળે છે, છાતીએ ભર્યો ડૂમો.

કયા આધારે જીવું ? મુજ બેહાલી દેખો. - હે સીમંધર...

આત્માથી હતો અણજાણ, અને તેથી રડતાં દુઃખ.

અબ પરમાત્મી ઓળખાણ, હવે તેથી હસતાં સુખ.

નિરદ્વંદ્વામૃત ઝરીશું, સ્વસ્તિક સંજીવક છો. - હે સીમંધર...

સમૃદ્ધ કલ્યાણ સમર્થ, અવનિમાં વિચરજો.

કદી નીકળી મૂર્તિ બહાર, અમૃત છાંટી ઘાજો.

છાતી ઠોકી વદીશું, શક્તિ સંજીવની છો. - હે સીમંધર...

પ્રભુ એક જ વાર દિયો, સ્થાવર જંગમ દર્શન.

ત્યાં સિલ્કો લાગી જશે, સિદ્ધ મારગ મોક્ષ અફર.

મુજ પાંપણ સીવી લઈશ, પછી ક્યાંથી બહાર જશો ? - હે સીમંધર...

ચિત્તમાં ચીતરાયા છો, પ્રભુ મનની ગાંઠોમાં.

વિચરો છો વિચારે, સંચારે શ્વાસોમાં.

દિલ-ઘડકન સુણતાં શ્રી, જીવ છૂટે છે દેખો. - હે સીમંધર...

સર્વોચ્ચ તબક્કો છે, સ્વામીનાં મિલનનો.

કહેવાનું ઘણું હો ને, કશું યાદ જ ના આવે.

આ દેહ છૂટે ત્યારે, મહાવિદેહે ખેંચો. - હે સીમંધર...

ક્યા પાપોનાં ફળથી દુનિયામાં ભટક્યો છું ?

ક્યા ભાવોની ભૂલથી, પરદેશે રખડ્યો છું ?

છે પ્રાકૃત નિર્બળતા, આત્મ શક્તિ દેજો. - હે સીમંધર...

ક્યા સંબદ્ધા ઋણથી, હું ભારત જન્મ્યો છું ?

ક્યા મોહક રસ-ગુણથી, હું અદ્ધર લટક્યો છું ?

હું નીવડળ સત્કામી, કરુણા - નઝરી તેડો. - હે સીમંધર...

ક્યા પદ-ગુંજન-ધૂનથી, સત્સંગે સ્પર્શ્યો છું ?

‘સ્વ’ વ્યક્તક પદ-ગુંજથી, બ્રહ્મડે સ્પંદ્યો છું

‘જ્ઞાનીનો આશીર્વાદ’, જગ-કલ્યાણે છે જો. - હે સીમંધર...

રાવણ તીર્થકરના, થશે ગણધર સીતાજી.

સાગરનાં જળ ‘ખારાં’, સરિતાના ‘મીઠાં’જી.

આ કર્મો-ફળ સિદ્ધાંત, સન્મુખે સુણવજો. - હે સીમંધર...

મંગળરૂપ ભ્રાંતિથી, બાવામય ભમિયો છું.

કઈ પુણ્યેનાં પુંજથી, ‘દાદા’ને મળિયો છું ?

આ સર્વ ખુલાસાઓ, શરણોમાં લઈ દેજો. - હે સીમંધર...

બહુ ઊંચા સ્થાનેથી, કોઈ દોષે લપસ્યો છું.

પુદ્ગલની પછડાટે, મુક્તિને વલખ્યો છું.

મોક્ષે જાતાં સુધી, મારું ‘દર્શન’ સાચવજો. – હે સીમંધર...

નથી ખુદથી ઓળખાતું, પોતાનું નિજસ્વરૂપ.

અને તેથી કરું દર્શન, વરસાવો કરુણાશ્રુત.

સ્થૂળ સૂક્ષ્મોત્તર શ્રી ઝૂં, સ્વામી પ્રત્યક્ષ થજો. – હે સીમંધર...

છે સર્વ જીવો સિદ્ધ સમ, કહી ગયાં છે કૃપાળુદેવ.

છે કેવળ ‘દર્શન’માં, અનુભવવું છે સ્વયમેવ.

મને કેવળ પરિણામી, સાક્ષાત્કારી કરજો. – હે સીમંધર...

આ મન-વચ-કાયાથી, કોઈ જીવને દુઃખ ન હો.

શરણાગતિ અરિહંતની, શીલવંત સરળતા હો.

જ્ઞાનાંકિત શક્તિ સ્થિર, શિવલક્ષ્મી સંસ્કૃતો. – હે સીમંધર...

પદ-ગુણ ગાઈ-સુણતાં, શ્રી સીમંધર દેખાય.

અરિહંતી અતિશયથી, પ્રત્યક્ષાનુભવ થાય.

સિદ્ધ મુક્તિ-સુખ પમાય, એવી સિદ્ધિ પૂરજો. – હે સીમંધર...